

துவாரங்களுக்கும் சிகிச்சை அளிக்கமுடியாது. கண்களுக்குப் பின்புறம் நெற்றியில் உள்ள சைனஸில் பாதிப்பு ஏற்பட்டால் சிகிச்சை அளிப்பது மிகவும் சிக்கலாக இருந்தது. கண்கள், கபாலம் போன்ற முக்கிய துவாரங்கள் சேதப்பட்டு விடும் அபாயம் இருப்பதால் பஞ்சர் முறை மூலம் சிகிச்சை அளிக்க முடியாத நிலை.



டாக்டர். ரவி

இன்றைய அதிநவீன சிகிச்சைகள்:

இந்த நான்கு சைனஸ் துவாரங்களில், எந்த துவாரத்தில் பாதிப்பு ஏற்பட்டாலும் அதை முற்றிலும் குணப்படுத்தியாகவேண்டும். அதற்கு உதவுவதுதான் எண்டோஸ்கோப்பி

சிகிச்சை. கேமரா பொருத்தப்பட்ட இந்த அதிநவீன கருவி மூலம் வீடியோ திரையில் மூக்கின் அனைத்து பாகங்களையும் தெளிவாகப் பார்க்க முடியும். சைனஸ் துவாரங்களில் உள்ள சிறிய பாதிப்புகளையும் கூட மிகத் துல்லியமாகக் காணமுடியும். நோயின் தன்மையை அறிய, நோயாளிகளுக்கு மயக்கமருந்து கொடுக்காமலேயே பரிசோதிக்க முடியும்.

சைனஸ் காரணமாக தொடர்ந்து அவதிப்படுவோர் எண்டோஸ்கோப்பி மூலம் அறுவை சிகிச்சை செய்து நீரை வெளியேற்றலாம். இந்த சிகிச்சையின் போது நோயாளி ஒருநாள் மட்டும் மருத்துவமனையில் தங்கினால் போதும். சைனஸ் உறுப்பில் உள்ள நீர் முற்றிலும் வெளியேற்றப்படும். சிகிச்சை அளிக்கப்படும் பாகம் வீடியோ திரையில்

நன்றாகத் தெரியும். மூக்கு துவாரத்தின் வழியாக நுண்ணிய சும்பி போன்ற கருவி மூலம் சிகிச்சை அளிக்கப்படுவதால், அதில் காயமோ தழும்புகளோ ஏதும் கிடையாது. எண்டோஸ்கோப்பி மூலம் சிகிச்சை பெறுபவர்களுக்குப் பெரும்பாலும் மறுமுறை சைனஸ் பிரச்சனை வருவதில்லை.

லேசர் கருவி உதவியுடன் எண்டோஸ்கோப்பி அறுவை சிகிச்சை செய்வது மேலும் வசதியானது. இதனால் ரத்தம் அதிகளவு வெளியேறுவது தடுக்கப்படுகிறது. பெரிய காயம் எதுவும் ஏற்படாது. புண்ணும் விரைவில் ஆறிவிடும். அந்த வகையில் எண்டோஸ்கோப்பி நமக்கு ஒரு வரப்பிரசாதம் தான்."

- இராமணிகண்டன்.

இதயநோய்க்கு ஒரு சி.டி..!

இதயநோய்க்காக சி.டி./கேசட் ஒன்று வெளியாகியிருப்பது ஆச்சரியமான தகவலாக உள்ளது.

"நம் உடலில் இருக்கிற நுட்பமான சில பகுதிகளில் முக்கியமானது இதயம். அதன் அருமை தெரியாமல் கண்டபடி கொழுப்புப் பொருட்களை சாப்பிடுவது, சிகரெட்-குடிப்பழக்கம் என்று இதயத்தை பாழ்படுத்திக் கொண்டிருக்கிறார்கள். நோயுற்றுப்போன நமது இதயத்துக்கு அமைதியையும், பலத்தையும் கொடுக்கத்தான் இந்த சி.டி./கேசட்" என்கிறார். இந்த சி.டி.யை வெளியிட்ட ஓஜஸ் மெடிபின் துணை ஸ்தாபகர் டாக்டர் அர்ஜுன்.

இந்த சி.டி./கேசட் முழுக்க சமஸ்கிருத (யஜுர்) மந்திரங்கள் வேத விற்பனர்களால் ஒதப்பட்டிருக்கின்றன. "இதயநோய்க்கான மருந்து, மாத்திரை சாப்பிடுகிற அதே நேரத்தில் இந்த சி.டி./கேசட்டை காலை, மாலை இரண்டு வேளையும் தவறாமல் கேட்டு வந்தால் இதயமும் வலுப்படும்; மனமும் நிம்மதி அடையும்" என்கிறார் இதைத் தயாரித்த தத்வமசி தீட்சித்.

- ஆர்.கே.

